

**Кантрольная работа (дыктант)  
для правядзення уступных іспытаў пры прыёме асоб у X клас  
дзяржаўнай установы адукацыі «Мінскае абласное кадэцкае  
вучылішча» па вучэбным прадмеце «Беларуская мова»**

**Случчына**

Заўсёды славіўся Слуцк сваімі пладовымі садамі. Асабліва шырока былі вядомы мясцовыя грушы.

Зямля на Случчыне багатая, урадлівая. Глебы тут тлустыя, чарназёмныя. Случчына багатая на многае: на хлеб, на сады, на песні, на працавітых людзей.

На поўдзень навакольная мясцовасць набывае характэрнае палескае аблічча. Невысокія ўзгоркі з сасновым і лісцвяным лесам чаргуюцца з палямі і садамі, з нізінамі і лугамі, з балоцістымі сенажацямі. Серабрацца невялікія рэчкі, і пабліскваюць сцюдзёныя крыніцы, над якімі, задумаўшыся, схіляюць вецце ніцыя лозы. Дзе-нідзе купамі і ў адзіночку растуць дубы.

Вунь ходзіць па зялёнай лугавінцы бусел. Сваім бела-чорным адзеннем і чырвонай дзюбай ён ярка вылучаецца на фоне зялёнай травы і блакітнага неба. Гэты сур'ёзны птах з'яўляецца часткай беларускага краявіду. З людзьмі ён жыве ў дружбе, гняздзіцца часта на стрэхах сялянскіх будынкаў, на дрэвах каля хат. Народ любіць бусла, лічыць яго добрым суседам чалавека. (136 слоў)

*Паводле В. Вольскага*